



Special Representative of the Secretary-General
for Human Rights in Cambodia

តំណាងពិសេសរបស់លោកអគ្គលេខាធិការអង្គការសហប្រជាជាតិសិទ្ធិមនុស្សប្រចាំកម្ពុជា



បេសកកម្មរបស់តំណាងពិសេសរបស់លោកអគ្គលេខាធិការអង្គការសហប្រជាជាតិទទួលបន្ទុកសិទ្ធិមនុស្សប្រចាំនៅ
កម្ពុជា ចាប់ពីថ្ងៃទី ៧ ដល់ថ្ងៃទី ១៤ ខែ វិច្ឆិកា ឆ្នាំ២០០៤

ភ្នំពេញ ថ្ងៃទី ១៤ ខែ វិច្ឆិកា ឆ្នាំ២០០៤ - លោក ភីធីរលយប្រែកត់ តំណាងពិសេសរបស់លោកអគ្គលេខាធិការ
អង្គការសហប្រជាជាតិទទួលបន្ទុកសិទ្ធិមនុស្សប្រចាំនៅកម្ពុជា បានបញ្ចប់បេសកកម្មផ្លូវការលើកទីដប់មួយរបស់លោក
នៅថ្ងៃនេះ ។ នៅក្នុងពេលបំពេញទស្សនៈកិច្ចរបស់លោក លោកតំណាងពិសេសបានជួបសវនាការជាមួយព្រះមហា-
ក្សត្រ និងជាមួយតំណាងនានារបស់រាជរដ្ឋាភិបាលកម្ពុជា រួមមាន នាយករដ្ឋមន្ត្រី មេដឹកនាំគណៈបក្សនយោបាយ
តុលាការ និងអាជ្ញាធរប្រតិបត្តិច្បាប់ អង្គការក្រៅរដ្ឋាភិបាល ប្រធានសហជីពពលកម្ម ប្រជាពលរដ្ឋកម្ពុជា
ដែលត្រូវគេរំលោភសិទ្ធិ ប្រព័ន្ធផ្សព្វផ្សាយពត៌មាន ក្រុមអង្គការសហប្រជាជាតិប្រចាំនៅកម្ពុជា និងមន្ត្រីមួយចំនួន
នៃសហគមន៍ការទូត និង សហគមន៍ប្រទេសអ្នកផ្តល់ជំនួយ ។

គោលបំណងសំខាន់នៃបេសកកម្មរបស់លោកតំណាងពិសេស គឺដើម្បីស្វែងយល់អំពីសភាពការណ៍សិទ្ធិមនុស្ស
នៅក្នុងប្រទេសកម្ពុជា ដើម្បីធ្វើរបាយការណ៍ដាក់ជូនគណៈកម្មាធិការសិទ្ធិមនុស្សអ.ស.ប នៅក្នុងសម័យប្រជុំ
លើកទី៦១ ។ លោកបានផ្តោតការយកចិត្តទុកដាក់ជាពិសេសលើការគ្រប់គ្រងដីធ្លី និងធនធានធម្មជាតិ បញ្ហានិទណ្ឌភាព
ដែលនៅតែមាន និងអំពើពុករលួយដែលធ្វើឱ្យប៉ះពាល់ជាអវិជ្ជមានដល់សិទ្ធិមនុស្ស និងបំផ្លិចបំផ្លាញធនធាន
សេដ្ឋកិច្ច ដែលជាហេតុនាំឱ្យគុណភាពដែលគ្មានស្រាប់ហើយនោះវិវត្តធ្លាក់ចុះថែមទៀត ។ លោកបានពិនិត្យលើបញ្ហា
ផ្សេងៗក្នុងការធ្វើកំណែទម្រង់ប្រព័ន្ធយុត្តិធម៌ សេរីភាពក្នុងការបង្កើតសមាគម និងសេរីភាពក្នុងការប្រជុំ សិទ្ធិខាងដីធ្លី
របស់ជនជាតិដើមភាគតិច និងបញ្ហាផ្សេងៗ ទាក់ទងនឹងការស្នើឱ្យមានការកាត់ទោសមេដឹកនាំខ្មែរក្រហមជាន់ខ្ពស់ ។
លោកបានអំពាវនាវជាថ្មីទៀតសុំឱ្យបង្កើតគណៈកម្មការឯករាជ្យមួយ ដើម្បីស៊ើបអង្កេត ករណីសំលាប់ដោយហ្មង
មនុស្សដែលជាបាតុភូតមិនល្អ ។ ដោយមានការអមដំណើរពីតំណាងសាលាក្រុងភ្នំពេញ លោកតំណាង ពិសេសបានទៅ
ទស្សនកិច្ចនៅអតីតរោងកុន " ហែមជាតិ " ស្ថិតនៅកណ្តាលរាជធានីភ្នំពេញ ដែលមានប្រជាពលរដ្ឋច្រើនជាងមួយ
រយគ្រួសាររស់នៅទីនោះ ។ លោកមានការភ្ញាក់ផ្អើលយ៉ាងខ្លាំង ដោយឃើញប្រជាពលរដ្ឋនៅទីនោះ រស់នៅមិនសម
ជាមនុស្ស ។

ថ្ងៃនេះ លោក ភីធីរលយប្រែកត៍ បានចេញផ្សាយនូវរបាយការណ៍មួយស្តីពីការធ្វើសម្បទានដ៏សំរាប់គោលដៅសេដ្ឋកិច្ច ដោយផ្អែកលើទស្សនៈវិស័យខាងសិទ្ធិមនុស្ស ។ នៅក្នុងបុព្វកថានៃរបាយការណ៍របស់លោក លោកតំណាងពិសេសបានគូសបញ្ជាក់ថាគោលនយោបាយទាំងនេះគឺមិនត្រឹមត្រូវទេ ក្រុមហ៊ុនជាច្រើនត្រូវបានផ្តល់សិទ្ធិប្រើប្រាស់ដីធ្លីដែលមានលក្ខណៈប្រហាក់ប្រហែលនឹងសិទ្ធិកម្មសិទ្ធិដែរ ហើយក្រុមហ៊ុនទាំងនេះបានគិតគូរយកចិត្តទុកដាក់តិចតួច ឬគ្មានយកចិត្តទុកដាក់ទាល់តែសោះ ចំពោះសុខុមាលភាពរបស់ប្រជាពលរដ្ឋ ហើយបានរួមចំណែកតិចតួចដល់ប្រាក់ចំណូលរដ្ឋ ។ លោកតំណាងពិសេស អំពាវនាវសុំឱ្យលាតត្រដាងព័ត៌មានទាំងស្រុង ពាក់ព័ន្ធនឹងសម្បទានទាំងអស់នៅក្នុងប្រទេសកម្ពុជា ដោយរួមទាំង សម្បទានសេដ្ឋកិច្ចផង ។ របាយការណ៍នេះមានបំណងជួយជាវិភាគទានដើម្បីឱ្យបានយល់ដឹងពីបញ្ហាទាំងនេះថែមទៀត និងនាំឱ្យមានការផ្លាស់ប្តូរគោលនយោបាយ និងទម្លាប់អនុវត្តទាំងឡាយដែលចាំបាច់សំរាប់ជាប្រយោជន៍ដល់ប្រទេសកម្ពុជាទាំងមូល ប្រជាពលរដ្ឋក្រីក្ររបស់ខ្លួនដែលរស់នៅជនបទ និងដើម្បីអនាគតដល់អ្នកជំនាន់ក្រោយ ។

លោកតំណាងពិសេសមានការសោកស្តាយយ៉ាងខ្លាំងចំពោះការវាយប្រហារដោយគ្រាប់បែក នាយប់ថ្ងៃទី១៣ ខែវិច្ឆិកា ឆ្នាំ ២០០៤ ទៅលើអ្នកស្រុកជាច្រើននាក់ ដែលបានធ្វើការតវ៉ាអហិង្សា ចំពោះការធ្វើសកម្មភាពជាថ្មីនៅលើដីសម្បទានរបស់ក្រុមហ៊ុន ភាពិមុច នៅក្នុងខេត្តពោធិសាត់ ។ លោកបានអំពាវនាវសុំឱ្យធ្វើការស៊ើបអង្កេតឱ្យបានល្អិតល្អន់ លើករណីនៃការវាយប្រហារដោយគ្រាប់បែកនេះ និងអំពាវនាវសុំឱ្យអាជ្ញាធរមេត្តាស្តាប់ប្រជាពលរដ្ឋហើយត្រូវឆ្លើយតបចំពោះការព្រួយបារម្ភរបស់ពួកគេ ។